

GU TF'IRAB KAM UA'NA'N GU

JUAN

NAR NOBII'Ñ GUCH XOI'KAM

Gu Juan na ja guguuxi'ñdha' guch Xoi'kam jiigi'ñdham nam jax ja'k mi' pui' xi jiimda' na jax jir silhkam gam nam jax ja'k xim jajoi'gi'nda'

1 ¹ Miji ja'p tu jam ua'ñxi'ñ iñ jiñ jaaduñ na pim ji'k joidham maap jum jumpadat tu daan buiñor gu Dios jich Gi'kora' mi' pui' jiimit na jax jix aa' tu' ka'm niidhat, nañ gu' aañ joidham jix bhai'ñ chaatit aapi'm jam bui xi jam joi'gi'n biix ji'ma'n. Biix siañ biim jix bhai'm taatit xi jam joi'gi'n am gu ya' kam jiñ jaaduñ nam pui'p kaichgit guch Xoi'kam mi' pui' ba jiim na jax jix aa' guch Gi'kora'. ² Ba' aach ya' dir ja'p ja'k cham ji'xdha' mik ka bua' dhi' nach tu' bax maat xib, nach gu' biix jich jujur ki'n ba ti jiigi'ñ na dhi'r silhkam, cham tu' nar iatda'. Pui' kuch ba' xib joidham jix bhai' bach chaat aapi'm jam bui na pim pui' biix jam jujur ki'n jup ba ti jiigi'ñ buiñor guch Xoi'kam. Jam guguuxi'ñ iñ ba' na pim cham tu' mik ka buppada' dhi' na pimit tu' ba maat. ³ Ja'pni ku ba' gu Dios jich Gi'kora' biima'n gu Maraa'n jich Xoi'kam xi jam joi'ndat jam a'm ti niidhidha' am gammiji na ba'x bhai' tu jam jimda', gam na pim ba' joidham jix jijikgim jup tui'ka' cham tu' bhaan jax jim aagit, gio na pim ba' mi' pui' jiimit na jax jix aa' xim jajoi'gi'nda' biix ji'ma'n.

⁴ Joidham ge'kam ki'n jañich jix bhai'ñ ilh aapi'm jam bui na ñich pui' ba ti kai na pim joidham biix jam jujur ki'n ti jii'ndhat buiñor guch Xoi'kam mi' pui' ba jiim na jax jix aa' gu Dios jich Gi'kora'. ⁵ Ba' aañ pui' tii jam guguuxi'ñ jiñ jaaduñ na pim siamri cham jum kokdat, joidham japim xim jajoi'gi'nda' pix biix ji'ma'n, na gu' pui' ja'k aagix jia gu ñio'ki'ñ gu Dios na pim jax ba te kee jano' dir na pimit pai' dhuuk ti jii'ñ buiñor guch Xoi'kam. Cham tu' na dhi'r xibkam nañ aañ mui' ba tu jam ua'ñxi'ñ, pu dhi' pix ji na jax bhaan ba tum a'ga bijik dir. ⁶ Na gu' no'ñ moox aa' nañ tu' silhkam tu' ka'm nii'ndha' gu Dios jich Gi'kora', jum aa' nañ biix mi' pui' tu kuugalhdhidha' na ji'k moo jax jix aa', cham tu' nañ maa'n kap cham mi' pui' duiñchu'nda'. Ba' aach na chich pai' dhuuk dir ti jii'ñ buiñor guch Xoi'kam, pui' puch chitda nach sap jix ja joi'gi'nda' gu jai', sia jaroi' na pix.

Nam jax jir tu'm kam gui' nam jix bhaamki'ñdha' guch Xoi'kam

⁷ Moo pim xi chi niidhat jiñ jaaduñ, nam gu' xib jix io'm mui' nai' oipichu' gu ja'tkam na ji'x oi'nga'n nam pui' tu iatgidhim nat sap guch Xoi'kam cham tu' silhkam maa'nkam jup jum duuk ya' eek, nam gu' dhi'

cham tu'r jix kiki' ja'tkam. Dhi' jim ba' bar di' gui' nam tu' silhkam jix bhaamki'n guch Xoi'kam, pu cham ti jiigi'n am gu' nat ya' ~~ee~~k, gu' chi ba' pik nam jup ba ti jii'ndha' buiñor. ⁸ Ba' aapi'm jiñ jaaduñ cham pu chu't, ni ku pim cham ja ~~keke~~eda' gu dhi' pu chu'm gu ja'tkam no'm jax jam iatgi'n. Jir maa'n na pim jax tu daa'ñchu'n na pim pai' jax ba bhiichu' na ba' jam a'm tu bi'ya' gu ge'ger jup tum duu'nkam na saak tu jam makia' gu Dios. No' pimit gu' mu ja'k ji ja kai, dho gi gu' cham tu' jam makia' ji.

⁹ Ba' gu jaroi' no' jai' pup mi' xi baapsaim na diilh jax ilhii'ndha' na pai' dhuuk tii sap pik ba' tu a'gada' gu Dios ñio'ki'n, cham tu' bhaan ti niidhidha' gu Dios. Jii' ji no' daaxix kam pix tu a'ga, daipu' nat jax pix xi chu daasak guch Xoi'kam jano' na ya' xi oilhimik na ba' bhaan ti niidhidha' gu Dios gio gu Maraa'n Jesuus. ¹⁰ Ba' no' jaroi' maadit mu ja'p pai' jimdat jam ki'aam jax ba tu jam a'gidhim, no' gu' cham tu' pui' ja'k kai'chim nat jax tu daasak guch Xoi'kam, sia ku gu' pui' kai'chim na Dios ñio'ki'n tu a'gim, cha'pim ja ~~keke~~eda', ni ku pim cham tu' pix jix bhai' ja tiidai ja aichdha'. ¹¹ Na gu' no' pimit aapi'm pix jix bhai' ja tiidak ja aich, dhi' bhaan pui' bam kai'chdha' na pim jai'p ba ja bintatu' gui' nam jix bhaamut a'gada' guch Xoi'kam.

Na ba tiimo' na tu a'ga gu Juan

¹² Biix aixim ji gu' nañ tii xi chu jam a'gidham jiñ jaaduñ dhi u'uan ta'm, gu' ji nañ gu' chi moo ja'xbui' pix mu tu jam ua'ñxidha' gu xib. Diilh jañ mu jim bhammi dir jam bui nañ ba' maaxik mi ja'p daibui jam aagi'ndha' nañ ji'k jax ka xi chu jam a'gidham, nach ba' mi' dhir ja'p ja'k biix dhit joidham jix bhai' bach chaat ka'.

¹³ Ja'pniñ ba' pix mu tu jam ua'ñxi'n jiñ jaaduñ. Ba' miji ja'p jam ñio'ki'n am gu ya' kam jich Xoi'kam jiigi'ndham no' pim jix bhai'm ilhii'n, nam gu'x bhai'm taat nax ja jo'ndat pui' ja a'm jup ba ti niidhim gu Dios na jax aapi'm.